

ముద్దు ముద్దుగా ఇద్దరు

నల్లని వాన్. దానికి రెండు పక్కల్ని తెల్లని బొమ్మలు - బార్యాభర్త లవీ. ఇద్దరు పిల్లలవీ - ఒక ఆడ, ఒక మగ. బొమ్మలక్రింద ఎర్రత్రికోణం. తలక్రిందుగా. దానికింద తెల్లని నినాదం "ముద్దుముద్దుగా ఇద్దరు." మనవాళ్ళయ్యకి ఆ నినాదం అంటే మహాఇష్టం. కుటుంబనియంత్రణోద్యమానికి అతను అనుగ్రహించింది ఆ నినాదం.

మనవాళ్ళయ్యకి కుటుంబ నియంత్రణశాఖలో మంచి ఉద్యోగం దొరకడానికి ముఖ్యమయిన అర్హత - వదేశ్యులు పెళ్ళయినా అతనికి పిల్లలు కలగలేదు. అసలు పిల్లల్ని కనకుండా వుండడమే దేశభక్తులైన దంపతుల విధి అని అతని నమ్మకం. పిల్లల్ని కనడం హత్య అంతటి పెద్ద నేరమని కూడా.

అయితే, అతని గొప్పలజ్ఞ్యనికి గొడ్డలిపెట్టులాగ, కంటిలో నలుసు లాగ, కాలిముల్లులాగ. వాన్ డ్రైవర్ పెంటయ్య తయారయ్యాడు. వాడికి ఎనమిండుగురు పిల్లలు. రాబోయే తొమ్మిదో శాస్త్రీకాక, వాణ్ణి శిక్షించడానికి గాని. కనీసం మరోశాఖకి బదిలీచేయించడానికిగాని, మనవాళ్ళయ్యకి అధికారం లేదు. ప్రచారానికి పొరుగుూరుపోయి, జనాన్ని పోగుజేసి జోరైన ధోరణిలో ప్రసంగం ప్రారంభిస్తాడు మనవాళ్ళయ్య. బీష్ముడికి శిఖండిలాగ పెంటయ్య కంటపడేసరికి, అతని వీరావేశం అంతా నీరుగారిపోతుంది.

అంతకన్న ఘోరం, పెంటయ్య మకాం తన ఇంటిపక్కనే. వాడి పెళ్ళాం సీతాలు తన ఇంట్లో పనిమనిషి పైగా. ఇంకా తెల్లవారకుండానే అది పిల్లలకోడిలాగ ఎనమండుగురు బలగంతోటీ వచ్చి తలుపు తట్టుతుంది. మరో పెద్ద అసందర్భం మనవాళ్ళయ్య భార్య అండాళ్ళకి సీతాలంటే గౌరవం. దీని అఖరిపిల్ల, ఎనిమిది నెల్ల చంటికి, తానే నీళ్ళుపోసి, తలదువ్వి పాలు పట్టిస్తుంది.

పెంటయ్య గుడిసె వేసుకున్న స్థలం ఎవరో ఆసామిది. పెంటయ్యని లేవగొట్టి ఆ స్థలం అమ్మడానికి ఆసామీ పడేళ్ళుగా ప్రయత్నిస్తున్నాడు. అరునెల్లకోసారి తను వున్నానని రుజువు చేసుకోడానికి అమీనాతో వస్తుంటాడు. సీతాలూ, ఎనమండుగురు పిల్లలూ అతను ఖూనీ చెయ్యడానికి వచ్చినట్టు గోలపెట్టేస్తారు. పేట పేటంతా చేరతారు. ఆసామీ దోషిలాగ తోకజాడించి వెళ్ళిపోతాడు. దీనికి వాళ్ళకి పూర్తి మద్దతు పోలీసెంకటసామి.

ఎంకటసామికి పెంటయ్య కుటుంబానికి గల అనుబంధం ఏమిటో చాలాకాలం వరకూ మనవాళ్ళయ్యకి అర్థంకాలేదు. సాయంత్రం ఏడయే సరికి పెంటయ్య, వాడూ కలిసి కల్లుపాకకి అన్నదమ్ములంత అన్యోన్యంగా పోతారు. పదిగంటలవేళ పిల్లీ కుక్కలాగ, కీచులాడుకుంటూ తిరిగివస్తారు. సీతాలు తన వాడినోటితో ఎంకటసామిని హడలగొట్టేసి తరిమేస్తుంది.

ఒకరోజు, మనవాళ్ళయ్య టూర్ నించి తిరిగొచ్చినసరికి ఇంట్లో కురు క్షేత్రం సాగుతోంది ఎంకటసామి పోలీసు లాఠీ ఊపుతూ “నడండ్ల చేసు నుకి నడండి, మీరిద్దరూ” అని అరుస్తున్నాడు సీతాలునీ, దాని పెద్దకూతురు రామినీ ఉద్దేశించి, రామి గొంతెత్తి ఏడుస్తూనే “నీజిమ్మడ” అని తిడుతోంది సీతాలు అండాళ్ళతో అతి దీనంగా చెప్పుకుంటోంది. తాము ఏ పాపం ఎరగమని, సంగతేమిటని విచారించగా, స్నానం చేసినప్పుడు అండాళ్ళు బాత్ రూంలో మరిచిపోయిన గొయసు తిరిగి వెళ్ళి చూస్తే కనబడలేదట. అది

బంగారుగొలుసు కాదనీ, పాతికరూపాయలకన్నా చెయ్యదనీ వాళ్ళని వొది
 లెయ్యమనీ ఆండాళ్ళు ఎంకటసామిని బతిమాలుతోంది. “కరీదెంతయినా
 దొంగతనం దొంగతనవే. ఇయ్యాల ఒగ్గితే రేపు బంగారం గొలుసట్టుకు
 పోతారు - ఈల్లని బొక్కలో తొయ్యాలిందే - నడండే ” అంటున్నాడు
 ఎంకటసామి.

మనవాళ్ళయ్యని చూడడంతోపే సీతాలు “ఈడసలు దొంగనాయాలు
 బాబో. పేషనుకట్టుకుపోయి గుడ్డలిప్పించేసి మమ్మల్ని అల్లరిపెట్టేతాడు
 కావాలంటే తమరేసూసుకోండి. దొంగసొమ్ము మాకాడుండేమో-రామో-నీ
 బట్టలిప్పు-అయ్యగార్ని సూసుకోమను. తప్పులేదు. తండ్రీలాంటోరు”. అని
 సీతాలు తన పైట జారుస్తూ కూతుర్ని ప్రోత్సహించింది. రామి కూడా పైట
 జార్చి చీర విప్పబోతోంది. ఆండాళ్ళుకి నోట మాటరాలేదు. మనవాళ్ళయ్య
 బి తరపోయి చూస్తున్నాడు. అతనికి నిజంగా విప్పేస్తారేమో అన్న అను
 మానం, భయం, ఆత్రం, ఆశ.

భార్య అతని వంక చూసిన చూపులో ఏవగింపు అతన్ని నేలమీదికి
 తీసుకొచ్చింది “ఆపండి సిగ్గులేదూ, పొండి మీరంతా అవతలికి పొండి. నీకు
 బుద్ధిలేదూ ? నిన్నెవరు పిలిచారసలు?” అని ఎంకటసామితోసహా వాళ్ళని
 గదమాయించి అవతలికి పంపేశాడు మనవాళ్ళయ్య. ఎంకటసామి తిక్కగా.
 “దొంగల్ని పట్టుకుంటే అల్లని ఎనకేసు కొచ్చి ఇడిపించేదీ మీరే-దొంగల్ని
 పట్టుకోలేదని మమ్మల్ని తిట్టేదీ మీరే” అని ఒకవిసురు విసిరేసి వెళ్ళి
 పోయాడు.

సాయంత్రం కూరలు తరిగి పెడుతూ సీతాలు ఆండాళ్ళతో చెప్పు
 కుంటోంది. “అడికి ఎన్నాళ్ళుగానో నామీద కన్నమ్మా. అడి పెళ్ళాం ఏనాడో
 తాపిషేత్రితో నెగిసిపోయింది. పెంటయ్య నొగ్గేసి, తనకాడి కొచ్చెయ్య
 మంటాడు. సచ్చినా రానంటాన్నేను. అందుకే నామీద కపి.”

ఎంటకసామి తరుమ ఆ ఇంటి చుట్టూ ఎందుకు తిరుగుతున్నాడో, కల్లు పాక దగ్గర్నించి వచ్చాక పెంటయ్య, వాడు ఎందుకు కీచులాడుకుంటారో మనవాళ్ళయ్యకి కొంత వరకు అర్థమైంది.

ఆ రాత్రి పది గంటలకి పెద్ద గోల. ఏడుపులు. పెడబొబ్బలు. ఇరుగు పొరుగు జనం జేరారు. జనం చెప్పగా మనవాళ్ళయ్య విన్నది.

కల్లు పాక దగ్గర చిత్తుగా తాగి పెంటయ్య తన భార్య మీద దొంగ తనం మోపినందుకు. ఎంకటసామిని చితకబాదాడట. ఆ వీరావేశంలో రోడ్దంతా తనదేనన్నట్టు ఇంటికి వస్తుంటే, ఒక బరువైన లారీ తన ఆధిక్యం నిరూపించుకుందంట వెనకాలే అతన్ని బతిమాలుకుంటూ వస్తున్న ఎంకట సామే వాణ్ణి ఆస్పత్రికి చేర్చాడట. కాని దారిలోనే పెంటయ్య కన్ను మూశాడట.

“ఆడి సావుకి నేనే కారణం. నన్ను సంపెయ్యి” అంటూ ఎంకట సామి సీతాలు చేతులు పట్టుకుని ఒకచే గోల.

పదిహేడురోజులు గడిచిపోయాయి. సీతాలూ. కుటుంబం ఏమయ్యారో మనవాళ్ళయ్యకి తెలియదు. గుడిసె ఖాళీ.

ఒకనాటి సాయంత్రం మనవాళ్ళయ్య అండాళ్ళు ఇంటబయట ఆవరణలో కుర్చీలేసుకు కూర్చున్నారు. సీతాలు ఎనమండుగురు పిల్లలతోటి వచ్చింది. ఆమెను చూసి దంపతులిద్దరూ బిత్తరపోయారు. మొగాన్ని పెద్ద కుంకం బొట్టు. తల్లో పువ్వులు, మెడలో తాళి బొట్టు. సీతాలు చెప్పింది. ఎంకటసామి ఒకచే గోలట. పెళ్ళి చేసుకోకపోతే వాడు చచ్చిపోతాడని భయం వేపిందట. క్రితం రోజే తిరుపతిలో పెళ్ళయిపోయిందట.

“మరి రేపట్నీంచి పన్నో కొస్తావా” అని అడిగింది అండాళ్ళు.

“ఎట్టాగమ్మా? ఆడిల్లు ఊరికి ఆ సివర రెండు కోసులు. అడనే పదిళ్ళు సూమకుంటాను” అంది సీతాలు.

అండాళ్ళు ముఖం దిగులుతో నల్లబడి పోయింది. భర్త వంక చూసింది. చివరకి తెగించి—

“ఇంతమంది పిల్లలు నీకు బరువు కాదుటే? మీ చంటిదాన్ని నా కిచెయ్యి” అని అడిగింది.

“అమ్మో! నా మొగుడు సంపెయ్యడూ? అడికిదంటే మా ముద్దు” అంది సీతలు చంటిదాన్ని మరింత గట్టిగా హత్తుకుంటూ, తరవాత అంది :

“బిడ్డలు మా బోబోలకి బరువేంటమ్మా ? ఆయ్యగారేమో బిడ్డలుండ కూడదంటారు. ఆరి ఉద్యోగం అంది. మరి రైతే అనుకోండి. మీలాంటి ఆపీసర్లకి శానమంది బిడ్డలుంటే జీతాలు సాలవు. మాలాంటి కూలొల్లకి ఎంతమంది బిడ్డలుంటే అంత సుకం. అయిదేల్లొచ్చిదాకా బిడ్డని మేంసాకితే, ఆ తరవాత అది మమ్మల్ని సాకుతాది. ఇంతమంది వుండమట్టే పదిళ్ళు సేసుకుంటున్నాం. ఆరేడొందలు సంపాయిస్తున్నాం. మరి ఇద్దరికన్నా వొద్దంటే మేం బతికేదెట్టా ?”

సీతలు పిల్లలతోనహా వెళ్ళిపోయాక చాలాసేపు మనవాళ్ళయ్య ఆలోచిస్తూ కూర్చున్నాడు. సీతలు వాదంలో పెద్దపొరపాటుంది. కాని సీతలుని ఎలా ఒప్పించటం? ఆమెలాంటి వాళ్ళని ఒప్పించలేకపోతే తన ప్రచారానికి ఫలితం ఏముంది?

మట్టూ నిశ్శబ్దం. చెప్పరాని వెలితి. మనవాళ్ళయ్య, అండాళ్ళు చీకటి పడ్డా లేవలేదు. అలాగే కూర్చున్నారు ఇద్దరూ. ఎవరి ఒంటరితనంలో వాళ్ళు ములిగిపోయి.

ఎదురుగా, నల్లని వాన్ మీద, తెల్లని అక్షరాల్లో కూడా మెరుస్తోంది “ముద్దుముద్దుగా ఇద్దరు” అన్న నినాదం— అర్తనాదంలాగా.

(ఆంధ్రజ్యోతి డెయిలీ 26-3-82)